

قاسم یعقوب

سکالر پی ایچ۔ ڈی (اُردو)

علامہ اقبال اوپن یونیورسٹی، اسلام آباد

تائیتی تھیوری اور اُردو نظم

Feminism has emerged as a very prominent topic in Urdu literature since last two decades. Feminism lays stress on women rights. The theory of feminism stands for the whole feminist movement comprises of three different phases. In this article these three phases of the feminist movement have been discussed as a background. The major focus of the present article is to give feminist analysis of Urdu Nazm.

تائیتی تھیوری یا ادب کا تائیتی مطالعہ کن سوالوں کے ساتھ ادب کا مطالعہ کرنا چاہتا ہے؟ کیا تائیتی کے وہی فکری اہداف ہیں جن کا ذکر ادب میں تائیتی تھیوری کی بحثوں میں ملتا ہے؟ تائیتی مطالعات نے ان معروضات کی تفسیر کے لیے تاریخ کے باطن سے راہ بنانے کی کوشش کی ہے۔ ادبی تھیوری جو ادب کے تشکیل معنی کے نظام کو گرفت میں لینے کا مطالعہ ہے تائیتی تجزیوں کے لیے راہ ہموار کرتی ہے۔ گزشتہ صدی کی چھٹی دہائی میں جب ادبی تھیوری کا چلن عام ہوا تو اس کے ساتھ ہی ادب کے موضوعاتی مطالعوں کو بھی راہ ملی۔ مابعد نوآبادیاتی اور تائیتی مطالعوں کو ”نظریات“ کے پیچھے مابعد جدید فکر کا وہی بنیادی اصول کارفرما تھا کہ وہ تمام ایشیا جو مرکزی سٹیجی جا رہی ہیں وہ اُن ایشیا سے بدلی (Replace) جاسکتی ہیں جو متن مرکز نہیں یا جنہیں حاشیے پر سمجھا جا رہا ہے۔ اصل میں کسی بھی شے کا حتمی ادراک نہیں کیا جاسکتا۔ جو جتنا حاضر ہے اتنا ہی غائب ہے۔ یوں حاشیے پر موجود ایشیا کا بھی مرکزی دعوے کا اتنا ہی حق ہے جتنا مرکزی متن پر موجود فکروں یا ایشیا کا۔ جو مرکزی ہونے کا دعویٰ کر رہی ہے وہ ”کامل“ بتائی جا رہی ہے ورنہ وہ بھی ادھوری ہے۔ اسی طرح ادھوری جس طرح حاشیے پر موجود فکروں اور ایشیا کو ادھورا یا خام ہونے کا ”سچ“ پہنا دیا جاتا ہے۔ مابعد جدید فکر نے ایک اور زاویے سے بھی ایشیا کی ترتیب الٹنے کی کوشش کی ہے کہ سماجیاتی تشکیلات کی حیثیت تبدیل کی جاسکتی ہے کیوں کہ وہ ایک تشکیلات کی حالت میں ہوتی ہیں جو جبر (Oppression) کی وجہ سے وہ ہیئت دکھائی دیتی ہیں جو دکھانے کی کوشش کی جائے۔ اگر سماجیاتی تشکیلات کا کوئی اور رخ متعین کر دیا جائے تو وہ اسی رخ کو سچائی بنا کر پیش کر دیں گی۔ یعنی سماجی تشکیلات پانے والی ایشیا فکروں کا کوئی ایک روپ حتیٰ نہیں ہوتا اور نہ ہی وہ جبر سے مقدم یا موخر ہو سکتی ہیں۔ ان کی تمام شکلوں کو سامنے رکھنے اور اُن کی حیثیت کو ماننے کا نام ہی مابعد جدیدیت ہے۔ مابعد جدیدیت نے نوآبادیاتی فکر کا پردہ چاک کیا اور دکھانے کی کوشش کی ہے کہ کس طرح معصوم قرات اُن حقائق کو چھپا لیتی ہے جو اصل میں کوئی اور روپ دھارے ہوتے ہیں، آثار یاتی قرأت ہی دونوں اطراف دیکھنے کی اہلیت رکھتی ہے، جس کی رو سے ہر فکر متن مرکز ہو سکتی ہے اور بائیں گئی سچائیاں جھوٹ کا پردہ چاک کرنے کی اہلیت رکھتی ہیں۔ تائیتی نے بھی مابعد جدید عہد کے ساتھ ہی تائیتی مطالعوں کو ”نظریات“ اور تاریخ کے آئینے میں عورت کے مجموعی کردار اور اہلیت کو ماننے کی کوشش کی۔ یوں عورت تاریخ کے حاشیے سے مرکز متن بنائی جانے لگی۔

تائیدیت کو سمجھنے کی طرف پہلا بنیادی تھیسس یورپ میں پیش ہوا، مگر یہ تھیسس عورت (Feminine) اور مرد (Masculinity) کے درمیان برابری کے مسئلے کو اجاگر کرتا تھا۔ اس میں کسی خطے کے کلچر یا کسی سیاسی مسئلے کو بنیاد نہیں بنایا گیا۔ عورت کیوں مرد سے حقیر تر ہے اور عورتوں کو وہ سماجی حقوق کیوں میسر نہیں جو صرف مرد ہونے کی وجہ سے مرد کو عطا کر دیے جاتے ہیں۔ یہ وہ بنیادی انسانی حقوق کا پہلا سوال تھا جو باقاعدہ تائیدی تھیوری (Feminist Movement) کے آغاز کا موجب بنا۔

تائیدی تھیوری کے حوالے سے اُردو میں بہت کم مقالات میں تائیدییت کو 'نظریانے' کی کوشش کی گئی ہے۔ تائیدی تھیوری جس کی بنیاد پر ادب کی تائیدی تھیوری وجود میں آئی، بنیادی طور پر تین حصوں پر مشتمل ہے:

۱۔ عورت معاشرے کے تناظر میں

یعنی عورت کے معاشرتی حقوق کی جنگ، عورت کو سماجی طور پر مرد کے مقابلے میں مساوی حقوق دیے جانے کی جدوجہد۔

۲۔ عورت مرد کے تناظر میں

یعنی مرد نے عورت کو کس طرح دیکھا یا اپنی تحریروں میں دکھایا ہے۔ عورت مرد کے مقابلے میں مرتبہ، درجہ اور حیثیت میں کہاں کھڑی ہے؟ اگر کوئی ناانصافی کی گئی ہے تو کیوں کی گئی اور اُس کے محرکات کیا تھے؟ عورتوں کی دانشورانہ حیثیت مردوں کے تناظر سے کہاں متعین ہوتی ہے۔

۳۔ عورت عورت کے تناظر میں

یعنی عورت کو عورت کے تناظر میں دیکھا یا پڑھا جائے۔ عورت ایک صنف (Gender Self) میں مرد کی محتاج نہیں بلکہ مرد عورت کو سمجھ ہی نہیں سکتا عورت ہی عورت کو سمجھ سکتی ہے۔ یوں عورت کو عورت کے مسائل کے ساتھ سامنے لایا جائے کہ عورت کی سماجی، سیاسی، حیاتیاتی اور نفسیاتی درجہ بندی عورت کے تناظر ہی سے متعین کی جائے۔

تائیدییت کے حوالے سے مغربی تاریخ میں انقلاب فرانس کے بعد سے اس موضوع کو اہمیت دی جانے لگی ہے اس سلسلے میں سب سے اہم کتاب جان اسٹورٹ مل کی The Subjugation of Women ہے جس نے تائیدییت کو اس شدت سے اُٹھایا کہ اس کے خیالات کو لبرل فیمینزم کا نام دیا جانے لگا۔ بیسویں صدی میں تائیدییت تحریک کا سارا مواد درجینا وولف کی کتاب A Room of One's Own، ڈورٹھی رچرڈسن کا ناول Pilgrimage اور سیمون دی بوائے کی کتاب The second sex نے فراہم کیا۔ تائیدییت تحریک کا ادب کے اندر مضبوط اظہار کی ایک وجہ ان کتابوں کی اشاعت بھی تھی جنہوں نے تائیدییت کو ایک علمی وقار سے پیش کیا۔ تائیدییت تحریک ادبی تحریک بن گئی جس نے عورت کے مقدمے کی فلسفیانہ حیثیت کو منوانے میں اہم کردار ادا کیا۔ بیسویں صدی کی آخری دہائیوں میں انقلاب نسواں (Gynocriticism) کا اسکول سامنے آیا جس کا نفسیات کے ساتھ بھی گہرا تعلق تھا۔ خصوصاً فرائڈ کے جنسی نظریات نے عورت اور مرد کے باہمی تعلق کو سمجھنے کی طرف کئی ایک اشارے فراہم کئے تھے۔ تائیدییت ناقدین نے فرائڈ کے ہاں عورت اور مرد کے جسمانی تفاوت کی بحثوں کو اپنے تھیسس میں پیش کیا۔ فرائڈ نے کہا تھا کہ عورت مرد کے مقابلے میں ایک قسم کی نفسیاتی کمی کا شکار ہوتی ہے۔ اُس کے جسم کی ساخت مرد جیسی نہیں، یہی احساس عورت کے اندر رشک اور احساس کمتری کا رجحان پیدا کرتا ہے جو بڑی حد تک دانش ورانہ کمتری کا موجب بنتا ہے۔ عورت کے جسمانی طور پر مرد کی نفسیاتی برتری قبول کرنے کے نظریے نے تائیدییت ناقدین کو اپنی طرف متوجہ کیا۔

تانیٹی تھیوری کی پیش کش میں ایلین شووالٹر کا نام نمایاں ہے۔ ایلین شووالٹر کا عورت کے سماجی اور حیاتیاتی حوالوں سے سمجھنے کی طرف بہت اہم تنقیدی کام ہے۔ ایلین شووالٹر کا تحقیقی و تنقیدی کام عورت کی نفسیاتی پیچیدگیوں سے بھی بحث کرتا ہے۔ عورتوں میں ہسٹیریا اور جنسی مسائل بھی شووالٹر کی تنقیدات کے اہم موضوع ہیں۔ مندرجہ ذیل چند ایک کتابوں سے اس کے کام کی جہات اندازہ ہوتا ہے:

Toward a Feminist Poetics (1979),

The Female Malady: Women, Madness, and English Culture (1830–1980)
(1985),

Sexual Anarchy: Gender and Culture at the Fin de Siecle (1990),

Hystories: Hysterical Epidemics and Modern Media (1997)

Inventing Herself: Claiming a Feminist Intellectual Heritage (2001)

ایلین شووالٹر نے انتقادِ نسواں (Gynocriticism) کی بنیاد رکھی۔ شووالٹر نے نسوانی تنقید کو تین مرحلوں میں تقسیم کیا۔^۱

۱۔ نسوانیت (Feminine): شووالٹر نے عورتوں کی تحریروں کی روشنی میں پہلے مرحلے کو نسوانیت (Feminine) کہا جو 1840 سے 1880 تک کا یورپ اور امریکہ کا معاشرہ ہے جس میں عورتوں کے حقوق کو پہلی دفعہ محسوس کیا گیا۔ اس دور کی عورتوں کی تحریروں یا عورتوں کے لیے مردوں کی تحریروں عورت کے بنیادی حقوق کی جنگ لڑتی دکھائی دیتی ہیں۔ عورت ایک صنف (Gender) کے طور پر اپنے حقوق کے دفاع کا تقاضا کرتی نظر آتی ہے۔ عورتوں نے مردوں کے مقابل دانش ورانہ برابری کا نعرہ لگایا۔ شووالٹر نے اس دور کے لیے Male Pseudonym کا لفظ استعمال کیا ہے۔ جو اپنی ساخت، لہجے، خصوصیات اور لفظیات کی وجہ سے مرد مرکز پیمپا بنا جاتا تھا۔ اصل میں یہ تحریک Equalism یعنی برابری کے حقوق کی تحریک تھی جو عورتوں سے زیادہ انسانی احترام کا تقاضا لیتی تھی۔ جس طرح مارکسی معاشی فلسفے نے مزدور اور مل مالک کے تصور سے انسانی حقوق کی ایک نئی جہت متعارف کروائی تھی۔ اسی سرمایہ داری کچھ کے زیر اثر بچوں کے حقوق اور ان کی اخلاقی اور تعلیمی ضرورتوں کو ناگزیر قرار دیا گیا تھا۔ عورت کیا ہے؟ عورت کا سماجی تصور صنفی تفریق ہے یا فطری تفاوت کی بنیاد ہے، نسوانیت (Feminine) عورت کے متعلق ایسے سوالوں کے جواب دینے سے قاصر ہے یا ان سوالوں کی بنیاد پر قائم تحریک نہیں تھی۔ لہذا نسوانیت نے عورتوں کے حقوق کو ہی اپنا مقصد اعلیٰ سمجھا۔ جو 1880 تک ایک نئی کروٹ لے لیتا ہے۔ یہ زمانہ انقلابِ فرانس کے بعد کا زمانہ تھا جب ہر کوئی جدید انسان (Modern Man) کی عملی حالتوں کا مطالعہ کر رہا تھا۔

۲۔ نسوانی تنقید (The Feminist Criticism): شووالٹر نے دوسرے مرحلے کو نسوانی (Feminist) کہا ہے۔ یہ زمانہ 1880 سے شروع ہو کر بیسویں صدی کے آغاز 1920 تک کا ہے۔ اس دور میں مردوں کی تحریروں کو مطالعے کو مرکز نگاہ بنایا گیا۔ یعنی مردوں کی تحریروں میں عورتوں کو کس طرح پیش کیا گیا ہے۔ کیا عورت مردوں کے معاشرے میں برابری کی دعوے دار رہی ہے۔ مردوں نے عورتوں کو کس طرح سمجھا۔ کیا عورت مرد تناظر میں کم تر رہی یا اعلیٰ صفات کے ساتھ سماجی حرکت میں شامل تھی۔ تائیسیت نے مرد معیارات (Male Standards) کو رد کرنے کے لیے بھی مرد کو اپنے مطالعات کے لیے ناگزیر سمجھا۔ بنیادی طور پر یہ مکتب تنقید Androcentric تھا اور Male-Oriented تصور عورت کو پیش کرتا تھا۔ ایک عورت مرد کے تناظر سے کس طرح کم تر ہے اگر کم تر ہے تو احتجاج اور تنقید سے اس تفریق کو دور کیا جائے۔ عورت اور مرد کی سماجی حصہ داریوں کو بھی شدید تنقید کا نشانہ بنایا گیا۔ مرد تخلیق کاروں کے ہاں عورت کا تصور کس کس

طرح پیش ہوا ہے۔ مرد کا عورت کے نفسیاتی اور جذباتی حصار میں آنے کا بھی تجزیہ کیا جانے لگا۔

نسوانی تنقید (The Feminist Criticism) نسوانیت (Feminine) کا اگلا پڑاؤ تھا۔ پہلے مرحلے میں عورت کے حقوق کو معاشرے کے تناظر سے تلاش کیا گیا، عورت کے بنیادی تصور انسان کو جگہ دی گئی۔ دوسرا مرحلہ پہلے مرحلے کا حاصل مطالعہ بھی ہے۔ اس مرحلے میں نتیجہ اخذ کیا گیا ہے عورت کے مرد تناظر (Male Oriented) مطالعہ کی ضرورت ناگزیر ہے کہ ایک عورت بطور صنف (Gender) اور بطور فرد (Individual) مختلف کیوں ہے اور اُس کو تاریخ کے قید خانوں سے مرد حاکمیت سے کس طرح نجات دی جاسکتی ہے۔ اس کے لیے یہ سمجھانا ضروری خیال کیا گیا کہ مردوں کی تحریروں کا مطالعہ اور تجزیہ کیا جائے کہ مرد نے عورت کو اپنی تحریروں میں کس طرح پیش کیا ہے اور اگر عورت اپنی تحریروں میں مرد کو پیش کرتی ہے تو اُس کی اپنی حیثیت کیا ہوتی ہے۔ گویا یہ مطالعہ ڈریڈا کے تصور مرد حاکمیت "Phallogocentricism" کا مطالعہ تھا ڈریڈا نے یہ اصطلاح اپنے ایک مضمون Plato's Pharmacy میں پیش کی۔ مرد معاشرہ اصل میں مرد مرکز ہوتا ہے۔ یوں عورت کا مطالعہ مرد کے ارد گرد گھومتا، مرد سے احتجاج کرتا اور مرد کے متعصبانہ رویوں کو چاک کرتا نظر آتا ہے شوالٹر نے اس عہد کو نسوانی (The Feminist) کا نام دیا۔

۳۔ عورت (The Female): یہ مرحلہ 1920 سے شروع ہو کے موجودہ عہد تک پھیلا ہوا ہے۔ عورت کیا ہے؟ یہ اس دور کا اہم اور بنیادی سوال ہے۔ یہی وہ سوال تھا جو عورت کے سماجی اور انسانی حقوق کے تناظر میں اٹھایا جانا ضروری تھا۔ شوالٹر نے اسے عورت کی خود شناسی (Self Discovery) کا مرحلہ کہا ہے۔ شوالٹر نے عورت کو عورت کے طور پر جاننے پر زور دیا۔ وہ اپنے ایک مضمون "Toward a Feminist Poetics" میں لکھتی ہے:

"women reject both imitation and protest—two forms of dependency—and turn instead to female experience as the source of an autonomous art, extending the feminist analysis of culture to the forms and techniques of literature"

شوالٹر نے عورت (The Female) کے مرحلے سے متعلق تھیوری وضع کی اور عورت کے اس خود شناسی مرحلے کو "انتقادِ نسواں" (GynoCriticism) کا نام دیا۔ نسوانیت (The Feminine) اور نسوانی تنقید نقطہ نظر (The Feminist)، دونوں ہی عورت کو غیر (The others) کے سہارے سمجھنے اور سمجھانے کی کوشش کرتے ہیں۔ کوئی اور عورت کو اپنے تناظر سے سمجھتا ہے اور عورت کو اُس کی خود شناسی کا درس دیتا ہے۔ مگر حقیقت میں عورت کیا ہے؟ یہی وہ ایک سوال تھا جو نسوانی تنقید (Feminist Criticism) بھی بتانے سے قاصر تھی۔ نسوانی تنقید (Feminist Criticism) والے عورت کے متعلق مخلص تو تھے اور وہ عورت کو صنف کے درجے سے نکال کے ایک الگ شناخت بھی دینا چاہتے تھے مگر وہ عورت کی شناخت کے خود آشنا محرکات سے آگاہ نہیں تھے۔ ایلین شوالٹر نے اپنے ایک مضمون "Feminist Criticism in the Wilderness" میں لکھا ہے:

"کلچرل تھیوری یہ تسلیم کرتی ہے کہ لکھاری عورتوں میں بہت سا فرق ہوتا ہے، طبقہ، نسل، شہریت اور تاریخ بھی صنف (Gender) کی طرح ادبی تعین قدر میں اہمیت رکھتے ہیں۔ پھر بھی عورت کا کلچر ایک اجتماعی تجربہ، ثقافتی اجتماعیت کے اندر تشکیل دیتا ہے۔ ایسا تجربہ لکھاری عورتوں کو ایک دوسرے کے ساتھ زمان و مکان سے ماورا ہو کے جوڑتا ہے۔"^۲

ابلین شووالٹر نے اس سوال کو ایک اصطلاح Gynocriticism میں پیش کیا۔ گائونوکرٹیزم جسے اردو میں انتقادِ نسواں کا نام دیا گیا ہے، کے بنیادی سوال اور داعیے مندرجہ ذیل تھے:

- ۱۔ عورت کی وجودی شناخت کیا ہے؟
- ۲۔ عورت بطور صنف (Gender) اور بطور فرد میں کیا اختصاص رکھتی ہے اور وہ اختصاص عورت کے وجودی اور ذاتی حوالوں کو کس طرح معرض بحث میں لاتا ہے؟
- ۳۔ عورت کا شعور ذات عورت کے نفسیاتی، داخلی اور حیاتیاتی معیارات اور اثرات سے کیسے تشکیل پاتا ہے؟
- ۴۔ عورت کی جنسی اور صنفی خوبیوں کا دائرہ کار کیا ہے؟
- ۵۔ عورت کے معاشرتی اور جمہلی رویے کس طرح کام کرتے ہیں؟
- ۶۔ عورت کے تخلیقی متون کی درجہ بندی عورت کی ذاتی اور داخلی فضا میں کیا شکل اختیار کرتی ہے؟
- ۷۔ مادر سری اور پدر سری حاکمیت کی تقسیم کا سماجی اور جمہلی امتیاز کیا ہے، کیا عورت مادر سری اور پدر سری دائروں میں جمہلی طور پر تقسیم ہے یا کر دی گئی ہے۔

اب ہم اگر شووالٹر کے بتائے ہوئے تینوں مرحلوں (Phases) کا مطالعہ کریں اور ان کے بنیادی نکات کو ایک جگہ جمع کریں تو عورت کی ”شناخت“ ہی وہ بنیادی حوالہ نظر آئے گی جو مختلف اطراف سے اپنا اثبات چاہتی ہوئی ملتی ہے۔

- ۱۔ عورت کی شناخت کو کیوں حاشیے پر رکھا گیا؟
- ۲۔ عورت کیوں تاریخ سے غائب رہی اور عورت کو صنفی تناظر سے کیوں کم تر صنف تصور کیا جاتا رہا؟
- ۳۔ کیا عورت کو سمجھنے یا سمجھانے کے لیے مرد تناظر ہی کافی ہے یا عورت کا سماجی کردار عورت کے تشخص کا ایک ذریعہ قرار پائے گا؟
- ۴۔ عورت کا حیاتیاتی اور نفسیاتی مطالعہ عورت کے بدن کے حوالے سے کیوں نہیں کیا جاتا؟
- ۵۔ عورت کیا ہے یہ عورت سے کیوں نہیں پوچھا جاتا؟

نسوانیت (Feminine)، نسوانی تنقید (Feminist Criticism) اور انتقادِ نسواں (Gynocriticism) کے تمام سوالات اور داعیے ”تانیثیت“ (Feminism) کہلاتے ہیں جو نظر بنانے (Theorization) کے عمل سے گزر کے ”تانیثیت تھیوری“ (The Feminist Thoery) بنتے ہیں۔ تانیثیت تھیوری نے ادب کے اندر عورت کی شناخت کو بنیادی سوال بنا کر پیش کیا ہے۔ عورت کیا ہے؟ کیسے پیش کی گئی ہے؟ تانیثیت تھیوری میں یہ سوالات مختلف انداز سے تجزیہ کیے جاتے ہیں۔

اردو نظم میں عورت کی شناخت کا مرحلہ بیسویں صدی میں نظر آتا ہے۔ اس سے پہلے عورت ایک امدادی (Supportive) روپ میں موجود ہے۔ عورت کا امدادی کردار نہ ہونے سے مراد اُس کا معاشرے میں فعال نہ ہونا ہے۔ عورت حاشیے پر ہی معاشرے کی تخلیقی و سماجی حرکات کا مطالعہ کرتی اور غائب ہوتی نظر آتی ہے۔ اگر کوئی کردار ادب بھی کرے تو معاشرے کی مقتدر طاقتیں اُسے شناخت دینے سے انکاری

ہوتی ہیں۔ اُردو جس معاشرے میں پٹی بڑھی وہاں عورت کو ایک آلہ کے طور پر استعمال کیا جاتا رہا۔ یہ بھی دلچسپ بات ہے کہ عورت نے خود بھی اپنے اسی کردار پر اکتفا کیے رکھا۔ تو براہِ انجم بھٹی نے اپنے ایک مضمون ”نسائی تحریک کا ارتقا“ میں برصغیر میں نسائی شعور کی تاریخ بناتے ہوئے نسائیت کو چار حصوں میں بانٹ دیا ہے۔ سگراگرچہ یہ تقسیم اُن کی اپنی بنائی ہوئی اور نسائیت کو اپنے انداز سے سمجھنے کی کوشش ہے مگر وہ اس بات پر متفق ہیں کہ نسائی شعور کا پہلا مرحلہ انگریزوں کے عہد سے شروع ہوتا ہے۔ وہ نسائیت کو اصلاحی، روشن خیال، ترقی پسند اور انقلابی نسائیت میں بانٹتی ہیں۔ یہی وہ زمانہ تھا جب برصغیر میں نیا ادب کروٹ لے رہا تھا۔ اُردو میں نئی نظم کا راگ الاپا جا رہا تھا۔ نظم، ان مرام شد کی کتاب ”ماورا“ کے بعد جدید نظم بن کر سامنے آتی ہے۔ یہی دور ہی تھی تبدیلیوں کا بھی دور ہے۔ نئی نظم اب آزاد نظم بن جاتی ہے۔

آزاد نظم میں عورت کے تشخص کو زیادہ جاندار طریقے سے پیش کیا گیا۔ مگر یہاں بھی دوریہ ہیں۔ ایک رویہ عورت کو مرد کے تناظر سے دیکھتا ہے۔ عورت کی صنفی شناخت مرد متعین کرتا ہے اور عورت کو عزت و وقار کی ”تقدیر“ بھی اپنی لگائی ہوئی قیمت پر پیش کرتا ہے۔ اس رویے کے خلاف بھی ایک رد عمل سامنے آتا ہے۔ اس حوالے سے کشورنا ہیدا اور فہمیدہ ریاض کے نام صرف دو نام ہی نہیں بلکہ تانیشی نقطہ نظر کو سمجھنے کی طرف دواسکول بھی ہیں۔ فہمیدہ ریاض کی کتاب ”بدن دریدہ“ کی نظمیں عورت کو صنفی شناخت دیتی ہوئی ملتی ہیں۔ یہ کتاب 1973 میں شائع ہوئی جب تانیشی تھیوری کا نام و نشان بھی اُردو میں موجود نہیں تھا۔ فہمیدہ اُردو میں پہلی دفعہ عورت کے اظہار کو مرد کی عینک (جو اصل میں معاشرے کی پدرسری حاکمیت کا شجھکیٹ ہے) سے دیکھنے کی بجائے آزادانہ اظہار کو اپنا وسیلہ بناتی ہیں۔ اس کتاب پر بہت لے دے ہوئی۔ عورت کی جنسی خواہش کے اظہار کو فحش گوئی اور بدتہذیبی قرار دیا گیا۔ فہمیدہ ریاض نے اس تفریقی دانش وری کو ایک مثال سے یوں بیان کیا ہے کہ ایک نظم جب عورت لکھتی ہے تو وہی الفاظ عورت کے تناظر سے غیر مہذب اور غیر اخلاقی کہلائے جاتے ہیں جب کہ وہی الفاظ اگر مرد اپنی نظم میں استعمال کرتا ہے تو اپنے اظہار میں مہذب اور با اخلاق حیرانیوں سے باہر نہیں آتا۔ فہمیدہ ریاض نے اپنی ایک نظم کی مثال میں ان دونوں رویوں کو سمجھانے کی کوشش کی ہے۔

عورت:

واہمہ ہے کہ اسی جھیل کی گہرائی میں

کوئی اثبات کا حرف

کوئی اقرار کہیں میری صدا سنتا ہے

دل مگر جانتا ہے

یہ مراد دل کہ فریب آشنا ہے

پتھر سے وصال مانگتی ہوں

میں آدمیوں سے کٹ گئی ہوں

چھوٹی وصل و فراق سے میں

انجان ڈگر پہ چل رہی ہوں

ہاں میرے وجود میں کچی تھی

اب خوش ہوں کہ اب بھٹک رہی ہوں

مرد:

پتھر سے وصال مانگتا ہوں

میں آدمیوں سے کٹ گیا ہوں

چھوٹا بجز و فراق سے میں

انجان ڈگر پہ چل رہا ہوں

ہاں میرے وجود میں کچی تھی

اب خوش ہوں کہ اب بھٹک رہا ہوں

”اس کا یا کلپ کے بعد آپ کو نظم کا بالکل دوسرا مطلب سمجھ آئے گا۔ آپ کہیں گے واللہ! شاعر کسی اہم موضوع پر سوچ رہا ہے۔ اسے کوئی جتو ہے، کوئی تلاش ہے وہ زندگی کے کسی دورا ہے پرکھڑا ہے (جنس کے کسی دورا ہے پر نہیں)“^۴

آپ نے فہمیدہ ریاض کی مذکورہ نظم میں مرد اور عورت کے جذباتی اظہاری رویوں کا تجزیہ ملاحظہ کیا۔ ایک نظم اگر عورت لکھتی ہے تو عورت ایک لکھاری سے ایک صنف کا روپ دھار لیتی ہے اور جب وہی الفاظ مرد سے منسوب کئے جاتے ہیں تو وہ بطور فرد اپنا اظہار کرتے نظر آتے ہیں۔ اصل میں عورت کو مرد کے وسیلے سے پڑھا جا رہا ہے جو عورت کا غیر (The Other) ہے۔

اُردو نظم میں عورت اپنی شناخت کی گم شدگیوں پر احتجاج کرتی ہی نظر آتی ہے۔ اُردو تائیشی نظموں کا غالب رجحان مرد اور سماج کے خلاف احتجاج کرنے کی طرف ہے۔ کچھ اسی قسم کا احتجاج مردوں کی تحریروں میں بھی ملتا ہے۔ مرد مصنفوں کی تحریروں میں بھی عورتوں کی غصہ شدہ شناخت کا رونا روتی نظر آتی ہیں۔ گویا اُردو میں گائیکو کریمزوم کا مکتب اُس طرح جز نہیں بنا پایا جس طرح ”نسوانی تنقید“ اور ”نسوانیت“ نے راہ پائی ہے۔ کشورناہید کے ہاں احتجاج زیادہ گہرا، جذباتی اور فنی مضبوطی کے ساتھ موجود ہے:

ستم شناس ہوں لیکن زبان بریدہ ہوں

میں اپنی بیاس کی تصویر بن کے زندہ ہوں

زبان ہے قزمزی، حدت سے میرے سینے کی

میں مثل سنگ چٹخ کے بھی سنگ خوردہ ہوں

شہید جذبوں کی قبریں سجا کے کیا ہوگا

کھنڈر ہوں، قامت شب ہوں، بدن دریدہ ہوں

پتھر میں ابو چمک اٹھے گا

دیوانے کے ہونٹ کاٹنے سے

خواہش میرا پیچھا کرتی رہتی ہے

میں کانٹوں کے بار پر وتی رہتی ہوں

دیکھنا یہ ہوگا کہ اگر عورت احتجاج کرتی ہے تو یہ احتجاج کس معنی یا قدر (Value) کے قیام کو رد کرنے کی سعی کرتا ہے؟ احتجاج کی نوعیت کن سوالوں پر اپنا مقدمہ پیش کرتی ہے؟ احتجاج کن اشیاء یا فکروں سے ہے اور احتجاج نے عورت کی صنف (Gender) کو اپنا اظہار کرنے دیا ہے یا احتجاج کا وہ طریقہ جو پدرسری معاشرے میں رائج ہے اُسے ہی نقل کیا ہے؟ عورت کے احتجاج کی پہلی نوعیت تو یہ بتاتی ہے کہ وہ اپنے موجودہ ثقافتی و سیاسی کردار سے مطمئن نہیں۔ گویا عورت کا Gender اپنی حدود میں بہت محدود اور اپنے اظہار میں فطرت سے مکالمہ کرنے کی بجائے احتجاج کا راستہ اختیار کر رہا ہے۔ دوسری نوعیت یہ ہے کہ یہ احتجاج مرد سے ہے جو مرد اساس معاشرے کا نمائندہ یا حاکم ہے۔ مذکورہ

اشعار کا لسانی تجزیہ کیجیے تو یہ دونوں نوعتیں سامنے آجاتی ہیں۔ ایک عورت اور مرد کے لسانی انتخاب میں بھی واضح فرق ہوتا ہے۔ ستم شناس، زباں بریدہ، پیاس کی تصویر، سینے کی حدت، سنگ خوردہ، جذبوں کی قبریں، قامتِ شب، بدن دریدہ، ابوچک اٹھے گا، کانٹوں کا ہار۔۔۔ ان لفظوں کی Binary Opposition کا مطالعہ کیجیے تو ایک بات تو واضح ہو رہی ہے کہ احتجاج کرنے والا اپنے تہذیبی اور ترجیحی تصورات کے حصار میں ہے اور اُس کا Gender وہ نہیں جس کے ساتھ یا جس کا احتجاج کیا جا رہا ہے۔ عموماً ستم شناس عورت ہوتی ہے مرد تو عورت کو ستم گر کہتا ہے۔ یہاں عورت زباں بریدہ ہے مگر عورت کی معاشرتی پہچان زبان درازی کے ساتھ منسوب کی گئی ہے جو کسی بھی حالت میں مرد کی قائم مقامی کو اختیار کرنے کی مجاز نہیں۔ گویا احتجاج کا پہلا طریقہ تو یہ ہے کہ اپنے اظہار میں بھی وہ لفظ سامنے لائے جائیں تو احتجاج کا معنوی اعلان بھی کر رہے ہوں۔ عورت پیاس کی تصویر بنی ہوئی ہے۔ ”سینے کی حدت“ عورت کا طرز اظہار ہے اگر مرد مرکز احتجاج ہوتا تو یہ ”سینے کی جلن“ کی صورت میں سامنے آتا۔ عورت سنگ خوردہ، قامتِ شب، بدن دریدہ ہے۔ جو معاشرتی سطح پر مرد اساس تصور احتجاج سے الگ لفظوں کا انتخاب لیے ہوئے ہے۔ کشورناہید کی غزل کے چند اشعار کی قرأت ہمارے سامنے احتجاج کا تائیدی رُخ کھولتی ہے۔ اگر Gender پدرسری حاکمیت کے خلاف سراپا احتجاج ہے اور اُسے اپنی صنف سے آگاہ نہیں کر پارہا تو یہ صنفی احتجاج صرف سطحی اور غیر فطری ہوگا۔ نسوانی تنقید (The Feminist Criticism) میں ہم عورت اور مرد کے شعوی تخالف میں مرد اور عورت کے فطری امتیاز کو سب سے پہلے نشان زد کرتے ہیں۔ جو فکری سطح پر بعد میں اور سب سے پہلے لسانی سطح پر محسوس کیا جاتا ہے۔

ڈاکٹر عتیق اللہ نے عورت کے سماجی کردار اور دانشورانہ حصہ داری کے حوالے سے اپنے ایک مضمون میں کہا ہے:

”اُردو ادب کی تاریخ اور وہ بھی ماضی کی تاریخ شاعرات کے ذکر سے خالی نہیں ہے مگر حیرت کا مقام یہ ہے کہ ان میں ایک بھی دستخط نہیں ہے جس کی شناخت قابل ذکر قرار دی جاسکے۔ ہماری شاعرات نے کلام تو کیا مگر مکالمے سے وہ محروم رہیں۔ اس صورتِ حال کی جڑیں ہمارے اس قدری نظام میں گہری چلی گئی ہیں جو اپنے کسی بھی آخری شمار میں معنی بر مرد ہے“^۵

ڈاکٹر عتیق اللہ نے عورت کی دانشورانہ حصہ داری کی تین سطحوں کو نشان زد کیا ہے۔

اول: عورت کا کلام

دوم: عورت کا مکالمہ

سوم: عورت کے دست خط

عورت جب اپنی صنف کے فطری احساس کے ساتھ کچھ کہنا چاہتی ہے تو وہ عورت کا کلام ہوتا ہے۔ عورت کسی سے مخاطب ہے یہ الگ بات کہ وہ کس سے مخاطب ہے اور وہ جس سے مخاطب ہے کیا وہ اُسے سننا بھی چاہ رہا ہے؟ یہ کلام عورت کی دانشورانہ حصہ داری (Intellectual Contribution) کی پہلی شکل ہے۔ عورت پھر اپنے مخاطب کے ساتھ مکالمہ کرتی ہے۔ یعنی عورت مرد اساس معاشرے کی مقتدر ثقافتوں اور رسموں سے مکالمہ کرتی ہے۔ یہ قوتیں جو سماجی حرکت کی حاکمیت کی دعوے دار ہیں عورت کو اس قابل سمجھتی ہیں کہ اُسے سن سکیں یا اُس کے سوالوں کا جواب دے دیں۔ تیسرا مرحلہ عورت کے پورے وجود کو تسلیم کرنے کا ہے جہاں مرد اپنی پوری فطری شناخت

کے ساتھ پہلے ہی موجود ہے۔ گویا عورت مرد کے برابر کی حصہ دار بن کے سامنے آتی ہے۔ عورت کا تصور اعلیٰ اقدار کی تجسیم بن جاتا ہے۔ عورت اور مرد کے صنفی امتیاز کا تریجی نظام لمبا میٹ ہو جاتا ہے۔ ”دست خط“ سے مراد عورت کے فطری روپ کا نگیس یا اپنی قائم مقامی کو مقتدرہ کے طور پر منظور کیا جانا ہے۔ مرد اپنی اس قائم مقامی کے ذہنی یا وجودی اثبات کے بغیر بھی مرد کی وہ تمام صفات کا فائدہ اٹھاتا ہے جو مرد اساس معاشرے نے ایک طاقت کے طور پر معاشرے میں رائج کر رکھی ہیں۔ مثلاً عورت کمزور ہے مرد طاقت ور۔ یا مرد زیادہ گہرا سماجی مطالعہ و تجزیہ رکھتا ہے جب کہ عورت معاشرے کے سطحی وزن کے ساتھ ادھورا اور نامکمل تجزیہ رکھتی ہے۔ اب اگر عورت مرد کی نسبت طاقت ور ہو یا زیادہ گہرا سماجی مطالعہ بھی رکھتی ہو مگر اُس کے دست خط کی عدم صورت پذیری اُسے محروم ہی رکھے گی اور اُس کے ساتھ نا انصافی کو یعنی برانصاف خیال کیا جاتا رہے گا۔ اُس وقت شخصیت کا تشخص اپنے دست خط منعکس کرنے میں کامیاب ہوتا ہے جب شخصیت اپنے فطری وجود کے ساتھ سماجی حصہ داری میں شامل ہو اور اسے قبول بھی کیا جائے۔ عورت اس لیے بھی سراپا احتجاج ہے کہ عورت نے اگر سماجی حصہ داری نبھائی بھی ہے تو مرد اساس رسموں نے اس کی حصہ داری کو قبول نہیں کیا۔

عورت کا وجود سب سے پہلے اپنی شناخت پر پڑے بھاری پتھر کو ہٹانے کی تگ و دو میں ہے۔ یہ روایت اُردو کی قدیم تاریخ میں موجود ہے جب رنگین جیسا شاعر ریتختی میں ”گر چہ زانی جیسی نیلی نہیں ہوں میں لیکن آزار بند کی ڈھیلی نہیں ہوں میں“ جیسی تصویریں پیش کر گیا ہو وہاں عورت کی اصل شناخت کی دریافت کوئی معمولی مسئلہ نہیں تھا۔ عورت کے بدن کے دبیز پردے کے پار اُس کی روح تک پہنچنا ایک مشکل اور تہہ در تہہ بنا ہوا سلسلہ تھا۔

کشورناہید کی نظم میں عورت کے سماجی مرتبے اور بنیادی حقوق کے تحفظ کا احساس ملتا ہے۔ کشور نے نہ چاہتے ہوئے بھی عورت کو اپنے خطے کے مجموعی سماجی تناظر میں دیکھا ہے۔ کشور کی نظمیں عورت کے Feminine مرحلے کی بازیافت ہیں۔ اخلاقی اور سماجی بے توقیری، وئی کی رسمیں، سماجی بندھنیں اور مرد حاکمیت کی خلاف شدید احتجاج کشور کی نظموں کا بنیادی محرک ہے۔ کشور نے عورت کی شناخت عورت کی ”آزادی“ میں تلاش کی ہے۔ عورت پہلے گھر کی تنہائی میں قید ہے، پھر نئی زندگی کے نام پر ایک اور مرد کے حوالے کر دی جاتی ہے۔ کشور کی نظم ”موم محل“ میں اسی ایک خواب کو پیش کیا گیا ہے جو عورت اپنی نئی نسل کو منتقل کرتی ہے۔ یہ المیہ جینیاتی طور پر منتقل ہو رہا ہے:

میرے بیاہ سے پہلے میری ماں

خواب میں ڈر جایا کرتی تھی

ایک رات ماں سو رہی تھی اور میں جاگ رہی تھی

ماں بار بار مٹھی بند کرتی اور کھولتی

اور یوں لگتا کہ جیسے کچھ پکڑنے کی کوشش میں تھک کر

مگر پھر ہمت باندھنے کو مٹھی بند کرتی ہے

میں نے ماں کو جگایا

مگر ماں نے مجھے خواب بتانے سے انکار کر دیا

اُس دن میری نیند اڑ گئی

میں دوسرے صحن میں آگئی

اب میں اور میری ماں دونوں خواب میں چپچپیں مارتے ہیں

اور جب کوئی پوچھے تو کہہ دیتے ہیں

ہمیں خواب یاد نہیں رہتے!

نظم کا پلاٹ عورت کی محدود دنیا کی عکاسی کر رہا ہے۔ ذرا دیکھیے کہ عورت کی دنیا کتنی محدود ہے۔ بستر اور صحن۔۔۔ ماں بار بار مٹھی کھولتی اور بند کر رہی ہے اور لگتا ہے کچھ پکڑنے کی کوشش کر رہی ہے۔ ماں کی سوئی ہوئی کیفیت (جو اصل میں اُس کی جاگی ہوئی حالت ہے) بھی ایک عورت دیکھ رہی ہے۔ صرف دیکھ ہی نہیں رہی بلکہ محسوس بھی کر رہی ہے۔ گویا وہ اپنی ماں کا خواب اپنی آنکھوں سے دیکھ رہی ہے۔ مٹھی باندھنا اور بار بار باندھنا کس قدر بے بسی کی تصویر ہے۔ پورے وجود کی ناکامی وجود کے خوابوں، جذبول اور فکروں کے ساتھ ملیا میٹ ہوتا محسوس ہوتا ہے۔ وہ کیا پکڑنا یا اپنی مٹھی میں قید رکھنا چاہتی ہے، یہ صرف ایک عورت محسوس کر سکتی ہے۔ ایک عورت اس خواب کو اپنے وجود میں اتار کر ایک اور ”صحن“ میں چلی آتی ہے۔ یہاں یہ بات بھی یاد رہے کہ اس گھر میں مرد بھی ہوں گے یا عورت کئی مردوں کے تناظر میں پہلے ہی موجود ہیں۔ کیا وہ بھی اپنی ماں کی ان بار بار مٹھیوں کو کھولتے اور بند ہوتے محسوس کر سکتے ہیں؟ نہیں۔۔۔ اس لیے کہ وہ صحن تک محدود نہیں۔ اُن کی بے بسی صحنی حدود میں مقید نہیں اور نہ ہی انھوں نے ایک ”صحن“ کی زندگی کے بعد ایک اور ”صحن“ تک کا سفر طے کرنا ہے۔ کشور کی نظموں میں عورت اُس آزادی کی طالب ہے جو اسے عورت کے پروں سے اڑنے کی طاقت عطا کرے۔ اسی لیے وہ مرد حاکم معاشرے میں عورت کی سماجی، تاریخی اور نفسیاتی آزادی کے لیے جدوجہد کرتی نظر آتی ہے۔ عورت کا صحن اُس کا قید خانہ ہے جہاں سے اُسے کھلے آسمان تک دیکھنے کی آزادی ہے۔ مگر گھر کی دیوار سے باہر دیکھنا اُس کی فطری یا بندی کے طور پر نافذ ہے۔ ویسے بھی ”صحن“ کی محدود وسعت میں آنے والا آسمان کتنا وسعت یافتہ ہو سکتا! اس طرح صرف صحن بدلتے ہیں، عورت، باپ مرد کے گھر سے شوہر مرد کے گھر میں منتقل ہو جاتی ہے مگر سماج جو دیوار کے پیچھے ہے اُسے اپنی آنکھ عطا نہیں کرتا۔ کشور کا احتجاج اور عورت کے حقوق کی جنگ اُردو شاعری میں Feminine مرحلے کی دریافت ہے۔

فہمیدہ ریاض نے اپنے اندر کی عورت کا برملا اظہار چاہا ہے۔ فہمیدہ کی نظمیں ایک عورت سے زیادہ ایک انسان کی آواز معلوم ہوتی ہیں۔ فہمیدہ کو اپنے عورت پن سے زیادہ اپنے انسان ہونے پر زیادہ اعتماد ہے۔ وہ عورت کو عورت پن سے نکال کے ایک انسان کی بصیرت اور سماجیت عطا کرنا چاہتی ہے۔ جنسی رویوں میں بھی فہمیدہ کا اظہار مرد اور عورت کے تخصیص کا قائل نہیں۔ میرے خیال میں جنسی رویوں کے بے باک اظہار میں جس طرح فہمیدہ کا تائیدی اظہار سامنے آیا ہے وہ اُردو کی کسی عورت کے ہاں اتنا قوی نہیں اور نہ ہی اتنا ہی مرد اساس تناظر (Male Oriented) سے آزاد ہے۔

یہ کسی لذت سے جسم شل ہو رہا ہے میرا

یہ کیا مزا ہے کہ جس سے ہے عضو عضو بوجھل
یہ کیف کیا ہے کہ سانس رُک رُک کر آ رہا ہے
یہ میری آنکھوں میں کیسے شہوت بھرے اندھیرے اتر رہے ہیں
ابو کے گنبد میں کوئی در ہے کہ واہو ہے
یہ چھوٹی نبض، رُکتی دھڑکن، یہ پچکیاں سی
گلاب وکافور کی لپیٹ تیز ہو گئی ہے
یہ آہوئی بدن یہ باز و کشادہ سینہ
مرے ابو میں سمٹتا سیال ایک نکتے پر آ گیا ہے
مری نسین آنے والے لمحے کے دھیان سے کھنچ کے رہ گئی ہیں
بس اب تو سر کا دورُخ پہ جادو
دیئے بجھا دو

کیا عورت اور مرد کے ”شہوت بھرے اندھیرے“ اپنی فطری جذباتیت میں تہذیبی اور غیر تہذیبی ہوتے ہیں؟ ایک ہی طرز کا جنسی اظہار شعوی متخالف (Binary Oppostion) میں دو الگ الگ طرز اظہار کیوں محسوس ہوتا ہے؟ انتقاد نسواں (Gynocriticism) کا اسکول عورت کے وجود کو مرکز موضوع بناتا ہے۔ انتقاد نسواں کے ناقدین کا دعویٰ ہے کہ عورت اپنے فطری اظہار میں مکمل اور کسی غیر (The Other) کی محتاج نہیں۔ اگر ایک صنف کی پہچان ہی کسی غیر کے ذریعے ہوگی تو وہ اسی صنف (Gender) کے تناظر سے تہذیبی یا غیر تہذیبی کہلائے گا۔ انتقاد نسواں نے عورت کے وجود کو پہلا تجزیاتی محرک بنایا ہے۔ ذرا اس نظم کے جنسی اظہار کے تقسیم کے بغیر مطالعہ کیجیے۔ جنسی لذت کی طلب، عورت کو مدافعا نہ (Defensive) کی بجائے جارحانہ (Offensive) بنا دیتی ہے۔ عورت کی جارحیت بھی تو مرد اساس تجزیے میں منفعیل کہلائے گی ہے۔ کیوں کہ جنسی وصال میں عورت کا جارحانہ عمل ایک غیر مناسب اور کسی حد تک غیر فطری تصور کیا جاتا ہے مگر عورت کے تناظر سے جب لذت نے عورت کے اعضا کو شکل کر دیا تو وہ جنسی فعل میں فاعل ہو جائے گی اور مرد اس کے برعکس۔ اس پوری نظم میں عورت کا نفسانی متحرک وجود نظر آ رہا ہے۔ مرد جنسی متحرک میں تیز سانس لینے کا اظہار کرتا ہے جب کہ عورت رُک رُک کے سانس چلنے کا کہ رہی ہے۔ ”یہ چھوٹی نبض، رُکتی دھڑکن، یہ پچکیاں سی“ عورت کا وجودی مسئلہ بن جاتے ہیں۔ مرد جنسی عمل میں ایسی بے ربطی اور ذات سے انحراف کا عمل نہیں ڈھراتا۔ عورت کا اپنے بدن کو آہو سے تشبیہ دینا اور نسواں (Veins) کو اپنے ماحول سے بے خبر کر دینا، عین تانیثی طرز اظہار ہے۔ یہ نظم غیر مہذب اس لیے لگ رہی ہے کہ عورت کا وجود مردانہ (Masculinity) طرز اظہار کے قریب چلا گیا ہے۔ مرد جب اپنے وجود کا جنسی اظہار کرے گا تو ایسے کرے گا۔ مگر عورت کا تصور مرد معاشرے میں تقدیس اور طہارت سے مزین ہے کیوں کہ وہ مردوں کی کے لیے

زینت بنائی گئی ہے۔ اگر مرد کو بھی اپنے مقابلے کی جنسی مخالفت کا سامنا کرنا پڑے گا تو وہ کیسے پدرسری رویوں کی حاکمیت کا دعویٰ کرے گا! جنسی اظہار یے کو طاقت اور مردانگی (Masculinity) سے جوڑنا بھی مرد حاکمیت کا ایک ہتھیار ہے عورت جس سے دستبردار ہو کے اپنی فطرت کے کرب میں مبتلا ہے۔

کشور اور فہمیدہ کا یہی بنیادی فرق ہے۔ کشور عورت کی سماجی آزادی جو تاریخی طور پر اُس پر مسلط کر دی گئی ہے اُس کے خلاف ہے، جب کہ فہمیدہ بطور ذات اور فرد اپنی اندر کی عورت کی آزادی کا اظہار چاہتی اور کرتی نظر آتی ہے۔ کشور اسی آزادی کی (جو ہر عورت کے معروض سے جنم لیتی ہے) معاشرتی قید کے خلاف سراپا احتجاج ہے۔ کشور کو معاشرہ قید کرتا نظر آتا ہے خواہ وہ جنسی آزادی ہو یا سماجی آزادیاں مگر فہمیدہ اپنی ذات کے محدود اظہار کی آزادی کی طالب نظر آتی ہے۔ گویا فہمیدہ کا جذبہ، تجربہ اور احتجاج ذات کے احاطے سے اپنا ہیولا تیار کرتا ہے۔ پانی کے ایک ہی جگہ پر بڑے بھنور کا نشان بنتا ہے یا ایک ہی جگہ کسی آگ کے بڑے الاؤ کی اٹھان بنتا ہے مگر کشور نے عورت کے جنس، سماج اور دانش پر کھڑی رکاوٹوں پر پورے زمانے، معاشرے اور گروہ کے تناظر سے احتجاج کیا ہے۔ فہمیدہ کا تائیشی مطالعہ مائیکرو (Micro) مطالعہ ہے جو اس لیے زیادہ حقیقت پسند، کڑوا اور ہیجان انگیز ہے جب کہ کشور ناہمید کا تائیشی مطالعہ میکرو (Macro) مطالعہ ہے جو کڑواہٹ سے زیادہ منطقی، وسیع اور پریشان کن ہے۔

سارا تنگنفتہ اُردو نظم میں تائیشی مطالعے کی سب سے جاندار آواز ہے۔ انتقاد نسواں (Gynocriticism) کا اطلاقی مطالعہ جس طرح سارا تنگنفتہ کی نظموں کے حوالے سے کیا جاسکتا ہے شاید اُردو کی کسی اور شاعرہ سے نہیں۔ سارا تنگنفتہ کی ”تائیشیت“ عورت کے حیاتیاتی وجود کی روشنی لیے ہوئے بدن کے روزن سے جھانکتی ہے۔ عورت کیا ہے؟ عورت کیا نہیں؟ عورت کو کیا ہونا چاہیے؟ اور عورت کیوں وہ نہیں جو وہ تھی؟ یہ وہ بنیادی سوال ہیں جو سارا کے کر بناک وجود سے ایک عورت بن کر صفحہ در صفحہ پھیلے ہوئے ہیں۔ سارا تنگنفتہ کا کمال یہ ہے کہ اُس نے اپنے انسان ہونے کے ساتھ ہی اپنے عورت ہونے کے احساس کو باور کرایا ہے۔ بلکہ وہ کہیں کہیں انسان سے زیادہ ایک عورت بن جاتی ہے۔ سارا تنگنفتہ کی خود کشی ایک انسان کی نہیں ایک ”عورت“ کی موت تھی۔ سارا تنگنفتہ کو انتقاد نسواں کا مطالعہ کیوں نہیں بنایا گیا؟ اس لیے کہ اس خطے میں عورت کا وجود صرف ایک احتجاج سے زیادہ تسلیم ہی نہیں کیا گیا۔ عورت اپنے وجودی گروہوں میں سماج کے ساتھ کس طرح پیوست ہے اس بندھن کو کسی نے پہچاننے کی کوشش ہی نہیں کی۔ سارا نے چند ایک نظموں میں اپنے وجود کی اس تشنگی کو اپنی ہتھیلی پر اٹھ دیا ہے۔ وہ اپنے وجود کی ”ابکائی“ سے عورت کی دہشت زدہ تاریخ کے صفحات پر روشن کرتی ہے۔ سارا کی نظمیں اس خطے کا نہیں پوری انسانی تہذیب کے تائیشی نوحہ معلوم ہوتی ہیں۔

میں نے موت کے بال کھولے

اور جھوٹ پدرازا ہوئی

نیز آکھوں کے کچے کھیلتی رہی

شام دو غلے رنگ سہتی رہی

آسمانوں پہ میرا چاند قرض ہے
 میں موت کے ہاتھ میں ایک چراغ ہوں
 جنم کے پیسے پر موت کی رتھ دکھ رہی ہوں
 زمینوں میں میرا انسان دُفن ہے
 سجدوں سے سرائٹھالو
 موت میری گود میں بچہ چھوڑ گئی ہے!

سارا شگفتہ کا مسئلہ سماجی ناہمواری اور اپنی معاشرتی شناخت کا رونا نہیں۔ سارا کے پاس بہت بڑے بڑے سوال ہیں۔ وہ ایک عورت کے تشخص کے ازلی قیدی ہونے پر سراپا احتجاج بھی ہے اور اپنے گھٹن کے جبلی جذبوں کی متلاشی بھی۔ موت کا استعارہ سارا کے وجود کے پھیلاؤ کو سمیٹ لینا چاہتا ہے۔ ایک عورت اپنے پھیلاؤ میں کن زمانوں اور زمینوں پر جاوی ہو سکتی ہے سارا شگفتہ نے اس آفاقیت کو اپنے دکھ بھرے اور حساس آنچ میں کچے جذبوں میں پیش کیا ہے۔

روٹھ روٹھ جاتی ہوں مرنے والوں سے
 اور جاگ اٹھتی ہوں آگ میں
 گونج رہی ہوں پتھر میں
 ڈوب چلی ہوں مٹی میں
 کون سا بیڑ سا آگے گا
 میرے دکھوں کا نام بچہ ہے
 میرے ہاتھوں میں ٹوٹے کھلونے
 اور آنکھوں میں انسان ہے
 بے شمار جسم مجھ سے آنکھیں مانگ رہے ہیں
 میں کہاں سے اپنی ابتدا کروں
 آسمانوں کی عمر میری عمر سے چھوٹی ہے
 پرواز زمین نہیں رکھتی
 ہاتھ کس کی آواز میں

میرے جھوٹ سہہ لینا
جب جنگل سے پرندوں کو آزاد کر دو
چراغ کو آگ چھکتی ہے
میں ذات کی منڈیر پر کپڑے سکھاتی ہوں

سارا کی لائون پر غور کیجیے جب وہ اپنی عمر آسمانوں کی عمر سے بڑی بتاتی ہے جب وہ ذات کی منڈیر پر کپڑے سکھاتی نظر آتی ہے۔ فطرت کے ساتھ معانقہ فطرت کی ایما پر نہیں بلکہ اضداد کے رشتے پر قائم کیا جاتا ہے۔ سارا کا جذبہ تائیدیت کے مجموعی مزاج کے کئی اطراف پھیلا ہوا ہے جسے نفسیاتی، معاشرتی اور تاریخی تناظر سے زیادہ عورت کے وجود کے کشفی مراحل کی دریافت میں ڈھونڈا جاسکتا ہے۔ ڈاکٹر قاضی افضل حسین نے سارا شگفتہ کی نظموں کو تائیدی اظہار کا نیا رخ بتایا ہے۔ یاد رہے کہ سارا کی نظم کسی ایک Content کا تشریحی اظہار یہ نہیں ہے۔ نظم اپنے وجود میں کئی تمثالوں اور کسی طرح کی فکروں کا ادغام رکھتی ہے جو مختلف جھلکیوں (Flashes) میں اپنا مدعا بیان کرتی جاتی ہے۔ وہ لکھتے ہیں: ”استعارہ سازی کے روایتی طریقہ کار کی بجائے سارا نے نظم کی تعمیر میں مجازی دوسری اقسام سے کام لیا ہے۔ مثلاً اسما کی جگہ ان کی صفات یا اشیا سے منسوب اپنے تجربات کو خود اشیا کی جگہ نظم کر کے سارا نے تخلیقی زبان کی ایک یک سرئی جہت ایجاد کی ہے۔۔۔۔۔ لفظ کے مجازی اور لغوی، دونوں جزمین میں موجود رہتے ہیں۔“^۶

عورت کے شخصی وجود کا مطالعہ سارا شگفتہ کی نظموں کے لسانی مضمرات میں نظر آتا ہے۔ قاضی افضل نے مجازی ایک دوسری قسم یعنی اشیا یا اسما کی جگہ ان کے تجربات کا پیش کیا گیا ہے۔ یوں لفظ کے مجازی اور لغوی دونوں معنی متن کی بالائی اور زیریں سطح پر موجود رہتے ہیں۔ یہ آزاد نظم کا جدید ترین لہجہ اور طریقہ اظہار ہے مگر سارا نے پہلے اس طرز تحریر کو اپنی نظموں میں استعمال کیا۔ سوال پھر بھی موجود ہے کہ اگر یہی طرز اظہار مرد بھی استعمال کرے تو کیا شعوی تخالف (Binary Opposition) کا وجود ختم ہو جائے گا؟ یہی تجزیہ انتقادِ نسواں کی بنیاد پر لسانی تجزیہ ہوگا۔ سارا کی نظموں نے Content کا بکھراؤ اور غیر منطقی یا غیر روایتی نہ ہونا اتنا بڑا مسئلہ نہیں جتنا اس غیر روایتی طریقے میں شعری اظہار کی ضرورت کا محسوس کرنا ہے۔ سارا نے اپنی نظموں کے لیے لفظ کے لغوی اور مجازی دونوں معنوں کا ایک دوسرے کے ساتھ Overlap کرنے کی غیر شعوری کوشش کیوں کی۔ کوشش کبھی غیر شعوری نہیں ہوتی ہمیشہ شعوری کاوش ہوتی ہے۔ سارا کا یہ معاملہ اُلٹ ہے۔ سارا نے غیر شعوری طور پر جو ڈرافٹ تیار کیا وہ عورت کی مخفی لطافتوں اور حیاتیاتی مجبور یوں کو پیش کرنے کا طریقہ بھی ہے۔ عورت کا سماجی Content بھی اسی طرح ٹوٹ پھوٹ کا شکار ہے مگر اندر سے عورت کا تائیدی متن (Female Text) اتنا ہی مربوط اور مرتخالف رویوں سے بھرا پڑا ہے۔ مذکورہ بالا نظم کے منتخب حصے میں متن کے بالائی اور زیریں متن کی دونوں حالتوں میں عورت کی تائیدیت کا تجزیہ کیجیے:

روٹھ روٹھ جاتی ہوں مرنے والوں سے

اور جاگ اٹھتی ہوں آگ میں

گوں خ رہی ہوں پتھر میں

ڈوب چلی ہوں مٹی میں
 کون سا بیڑ سا لگے گا
 میرے دکھوں کا نام بچہ ہے
 میرے ہاتھوں میں ٹوٹے کھلونے
 اور آنکھوں میں انسان ہے
 بے شمار جسم مجھ سے آنکھیں مانگ رہے ہیں

یہاں تائیشی موضوع انسانی (Feminist subject) اپنا اظہار کر رہا ہے۔ مرنے والوں سے روٹھنا، نسائی رویہ اور نسائی اظہار یہ ہے۔ کم زور وجود ہی روٹھتا ہے۔ روٹھنا بھی ایک قسم کا احتجاج ہے، اس شخص یا واقعے یا ادارے کے خلاف جس سے وابستہ توقعات کی شکست ہوئی ہو۔ جدید اردو نظم کی عورت تو ہے ہی شکست کی آواز۔ آگ، پتھر، ٹوٹے کھلونے، مٹی میں بیج کی طرح ڈوبنا، اور کسی بیڑ کے اگنے کا سوچنا، یہ سب نسائی استعارے اور اشارے ہیں۔ یہاں صرف دو سطروں پر غور کیجیے: میرے ہاتھوں میں ٹوٹے کھلونے اور آنکھوں میں انسان ہے، کون سے ٹوٹے کھلونے؟ کیا اپنے مرے ہوئے بیج کے ٹوٹے کھلونے ہیں یا خود عورت کا وجود ایک ٹوٹے کھلونے کی صورت اختیار کر گیا ہے، جسے وہ خود ہی اٹھائے رکھنے، اور اپنی شکست کی اذیت سے گزرنے پر مجبور ہے؟ ہاتھوں میں ٹوٹے کھلونے ہیں، مگر آنکھوں میں انسان ہے جو ثابت و سالم وجود کی علامت ہے۔ گویا عورت کا حقیقی تجربہ ٹوٹ پھوٹ کا ہے، مگر اس کی نظر میں ثابت و سالم وجود ہے۔ نظم کی آخری لائن میں جن بے شمار جسموں کے آنکھیں مانگنے کا ذکر ہے، اس کا مفہوم بھی اب سمجھ میں آتا ہے۔ بے شمار جسم وہ نظر طلب کرتے ہیں، جو ثابت و سالم انسانی وجود کو دیکھ سکتی ہے۔ پدرسری سماج میں عورت جسم ہے، بغیر نظر کے۔ تائیشی متن اس کے خلاف احتجاج کرتا ہے، اور اس کی رد تشکیل کرتا ہے۔

حواشی و حوالہ جات

- ۱۔ میں نے اپنے طور پر شو والٹر کے تین مرحلوں کو تین الگ الگ نام دینے کی کوشش کی ہے۔ اردو میں نسوانیت، تائیشیت میں کوئی فرق نہیں کیا جاتا۔ مگر شو والٹر کو پڑھتے ہوئے ان لفظوں کے انگریزی مترادفات میں بہت گہرا فرق ہے۔ اسی طرح تائیشی تحریک، تائیشی تنقید اور تائیشی تھیوری میں بھی فرق نہیں کیا جاتا۔ اس مقالے میں ان لفظوں کو خاص احتیاط سے برتنے اور ان کے مترادفات کا اُن کے سیاق و سباق میں استعمال کرنے کی کوشش کی گئی۔ ”تائیشیت“ (Feminsim) ادب کے اندر تائیشی تنقید اور تائیشی تھیوری کا ما حاصل ہے جو مجموعی طور پر ان سب رجحانات کا نمائندہ ہے جو عورت کے مطالعات کے ضمن میں پیدا ہوتے ہیں۔
- ۲۔ شو والٹر کا اصل متن یہ ہے:

"A cultural theory acknowledges that there are important differences between

women as writers: class, race nationality, and history are literary determinants as significant as gender. Nonetheless, women's culture forms a collective experience within the cultural whole, an experience that binds women writers to each other over time and space"

- ۳۔ تنویر انجم بھٹی: اُردو میں نسائی شعور، مشمولہ ”روشنی کی آواز“، مرتب: فاطمہ حسن، آصف فرخی، وعدہ کتاب گھر، کراچی 2003
- ۴۔ فہمیدہ ریاض: دفترِ امکاں، مشمولہ ”خاموشی کی آواز“ وعدہ کتاب گھر، صدر کراچی، 2003، ص 47
- ۵۔ خواتین کی نظموں میں فکر کے اسالیب، ڈاکٹر عتیق اللہ، مشمولہ مضمون ”اُردو ادب کو خواتین کی دین“، اُردو اکادمی دہلی، 1994، ص 55
- ۶۔ قاضی افضل حسین: متن کی تائیدی قرات، مشمولہ ”مابعد جدیدیت: نظری مباحث“، مرتب: ناصر عباس نیر، بیکن بکس،

ملتان، 2014، ص 246